

## قرآن مجید میں قصاص کے احکام

چند غور طلب پہلو (۳)

وَمَنْ يَقْتُلْ مُؤْمِنًا مُتَعَمِّدًا فَجَزَاؤُهُ جَهَنَّمُ خَالِدًا فِيهَا وَغَضِبَ اللَّهُ عَلَيْهِ وَلَعَنَهُ وَأَعَدَّ لَهُ  
عَذَابًا عَظِيمًا (النساء: ۹۳)

”اور وہ شخص جو کسی مومن کو جان بوجھ کر قتل کرے تو اس کی جزا جہنم ہے جس میں وہ ہمیشہ رہے گا، اس پر اللہ کا  
غضب اور اس کی لعنت ہے اور اللہ نے اس کے لیے سخت عذاب مہیا کر رکھا ہے“

اس آیت کی تفہیم سے قبل ایک مقدمہ کا سمجھنا ضروری ہے کہ: النساء آیت ۹۲ میں، مومن کو خطا سے قتل کرنے کا ذکر ہے،  
البقرة آیت ۱۷۸ کے آغاز میں (يَا أَيُّهَا الَّذِينَ آمَنُوا كُتِبَ عَلَيْكُمُ الْقِصَاصُ فِي الْقَتْلِ) کے الفاظ سے  
مومنین کو مخاطب کرتے ہوئے قصاص کا حکم دے دیا گیا ہے، اس سے بھی بڑھ کر (الْحُرُّ بِالْحُرِّ وَالْعَبْدُ بِالْعَبْدِ  
وَالْأَنْثَىٰ بِالْأُنثَىٰ) کے الفاظ سے مزید وضاحت کر دی گئی ہے، اسی طرح المائدة آیت ۴۵ کے آغاز میں ہی (الْإِنْفُسِ  
بِالْإِنْفُسِ) کا عمومی بیان، مومن کو بھی اپنے اندر سموائے ہوئے ہے۔ النساء آیت ۹۲ میں قتل خطا کی تصریح (وَمَا كَانَ  
لِمُؤْمِنٍ أَنْ يَقتُلَ مُؤْمِنًا إِلَّا خَطْئًا) سے یہ تو خود بخود ظاہر ہو جاتا ہے کہ دیگر مقامات پر قتل کا بیان بہ اعتبار نوعیت قتل  
خطا سے الگ قسم کا حامل ہے، اس لیے کم از کم، قتل خطا ہرگز نہیں ہے۔ سوال پیدا ہوتا ہے کہ جب قتل خطا اور اس کے مقابل  
قتل کی نوع کا باقاعدہ سزاؤں کے ساتھ ذکر ہو چکا ہے تو پھر یہاں (النساء آیت ۹۳ میں) الگ سے مومن کے قتل کا تذکرہ  
کیوں کیا جا رہا ہے؟ کیا اس آیت کے بغیر شارع کی منشا پوری نہیں ہو رہی؟

معلوم ہوتا ہے کہ شارع نے قتل خطا کے مقابل قتل کی نوع کی درجہ بندی کی ہے۔ البقرة آیت ۱۷۸ اور المائدة  
آیت ۴۵ میں اگر مقتول کو مومن تصور کر لیا جائے تو قرینہ بتاتا ہے کہ قتل بشری کم زوری کی وجہ سے ہوا ہے یا کسی نہ کسی حوالے  
سے مقتول خود بھی قتل کی وجہ بنا ہے، اسی لیے وہاں مقتول کے مومن ہوتے ہوئے بھی قاتل کے لیے قدرے نرمی دکھائی گئی  
ہے اور مقتول کے ورثا کو قصاص لینے کے بجائے خون بہا لینے (البقرة) یا مکمل معاف کرنے (المائدة) کی ترغیب دی گئی  
ہے۔ بنی اسرائیل آیت ۳۳ میں مقتول کو مومن یا غیر مومن نہیں کہا گیا، البتہ مظلوم ضرور کہا گیا ہے اور ورثا کو خون بہا لینے یا

معاف کرنے کی کوئی ترغیب دینے کے بجائے اسراف فی القتل سے منع کیا گیا ہے۔ اگر قتل خطا کے مقابل قتل کی ان انواع کو جانچا جائے تو کہا جاسکتا ہے کہ البقرۃ اور المائدۃ میں بیان کیا گیا قتل ”جواز کے تحت“، قتل کے زمرے میں آتا ہے اور بنی اسرائیل میں بیان کیا گیا قتل، بدیہی طور پر مظلومانہ قتل یا ظالمانہ قتل کا نام پاسکتا ہے۔ ان تینوں مقامات پر ”خطایا عمد“ کا ذکر نہیں کیا گیا۔ بنی اسرائیل آیت ۳۳ میں مقتول کے مظلوم ہونے کی وجہ سے، اسے قتل عمد میں آسانی سے شامل کیا جاسکتا ہے۔ لیکن البقرۃ آیت ۷۸ اور المائدۃ ۴۵ میں ایسی تخصیص کافی مشکل ہے کہ قتل کی نوعیت کے حوالے سے وہاں کوئی لفظ نہیں ملتا۔ البتہ سزاؤں کو مد نظر رکھ کر یہ اخذ کیا جاسکتا ہے کہ البقرۃ میں بیان کیے گئے قتل میں، عمد کا شائبہ موجود ہے، جبکہ المائدۃ میں خطا کا احتمال پایا جاتا ہے۔ اس لیے ہر دو مقامات پر اصول کی سطح پر قصاص کو قائم رکھتے ہوئے، بالترتیب، معافی کی کچھ گنجائش نکالی گئی ہے، اور مکمل معاف کیا گیا ہے۔

بنی اسرائیل آیت ۳۳ میں قاتل کو سزا دینے کے لیے مقتول کے ولی کی (ایک لحاظ سے) قانونی پوزیشن (فَقَدَّ جَعَلْنَا لِيُولِيَّهِ سُلْطٰنًا) کے الفاظ میں واضح کی گئی ہے، لیکن النساء آیت ۹۳ میں مقتول مومن کے ولی کی قانونی پوزیشن کی تصریح کی ضرورت محسوس نہیں کی گئی، بلکہ مزید غور سے دیکھا جائے تو ولی ہی کا بیان موجود نہیں، قانونی پوزیشن کی صراحت تو خیر انگلی بات تھی۔ سوال پیدا ہوتا ہے کہ ایسے انداز بیان سے شارع کی منشا کیا ہے؟ (خیال رہے کہ البقرۃ آیت ۷۸ میں (فَمَنْ عَفِيَ لَهُ مِنْ اَخِيهِ شَيْءٌ) کے الفاظ اور المائدۃ آیت ۴۵ میں (فَمَنْ تَصَدَّقَ بِهِ فَهُوَ كَفَّارَةٌ لَهُ) کے الفاظ کسی فریق ثانی یا ولی کی موجودگی پر دلالت کر رہے ہیں) جبکہ النساء آیت ۹۳ میں فریق ثانی وہ مومن ہے جس کو عمداً قتل کیا جا چکا ہے۔ سوال پیدا ہوتا ہے کہ مقتول مومن کا قائم مقام آخر کون ہوگا؟ ہم سمجھتے ہیں کہ مقتول مومن کے قائم مقام تلاش کرنے سے ہی، اس آیت میں کسی فریق ثانی یا ولی کی عدم موجودگی کے پیچھے پوشیدہ شارع کی منشا و حکمت سامنے آسکتی ہے۔

مقتول مومن کے قائم مقام کی تلاش میں بنی اسرائیل آیت ۳۳ اور النساء آیت ۹۳ کا تقابلی مطالعہ کافی معاونت کر سکتا ہے۔ سورۃ بنی اسرائیل آیت ۳۳ میں (وَمَنْ قُتِلَ مَظْلُومًا) کے بیان سے، سورۃ النساء آیت ۹۳ میں (وَمَنْ يَفْتُلْ مُؤْمِنًا مِّنْهُ مُتَعَمِّدًا) کے ذکر کی بظاہر کوئی گنجائش باقی نہیں رہتی، کہ مقتول مظلوم، مومن بھی ہو سکتا ہے۔ لیکن غور کیا جائے تو واضح ہوتا ہے کہ بنی اسرائیل آیت ۳۳ میں مقتول کی ”مظلومیت کی نوعیت“ بیان نہیں کی گئی۔ چونکہ مقتول مظلوم، غیر مومن بھی ہو سکتا ہے، اس لیے قرینہ بتاتا ہے کہ مظلومیت، نوعیت کے اعتبار سے دنیاوی پہلو کی حامل ہے، مثلاً سماج میں طبقاتی کھینچا تانی کے عمل میں کوئی شخص مظلومانہ قتل ہو سکتا ہے یا کارا کاری جیسی کسی قبیح رسم کی بھیئت چڑھ سکتا ہے وغیرہ وغیرہ۔ اسی لیے شارع نے ایک طرف (بنی اسرائیل آیت ۳۳ کے تناظر میں) النساء آیت ۹۳ میں ”مومن“ پر فوکس کیا ہے اور دوسری طرف (البقرۃ آیت ۷۸ کے تناظر میں) ”عمد“ پر توجہ مرکوز رکھی ہے کہ کسی بھی قسم کے جواز کے بغیر، جانتے بوجھتے مومن کو عمداً قتل کرنا، اللہ کے غضب اللہ کی لعنت اور جہنم میں ہمیشہ رہنے کے عذاب عظیم کو دعوت دینے والی بات ہے۔ اس تقابلی مطالعہ سے یہ نکتہ بھی سامنے آتا ہے کہ اگر کسی شخص کا طبقاتی کھینچا تانی وغیرہ کے عمل میں، مظلومانہ قتل ہو جائے اور وہ شخص مومن بھی ہو تو، اس کے قاتل کے جرم کی سنگینی بہت بڑھ جاتی ہے، غالباً اسی سنگینی کو باقاعدہ ظاہر کرنے کے لیے ہی، بنی اسرائیل آیت ۳۳ کے برعکس مقتول (اور اس کے ولی) کے بجائے زیر نظر آیت میں قاتل پر توجہ مرکوز کرتے ہوئے (فَجَزَاؤُهُ جَهَنَّمَ خَالِدًا فِيهَا وَغَضِبَ اللَّهُ عَلَيْهِ وَلَعَنَهُ وَأَعَدَّ لَهُ عَذَابًا عَظِيمًا) جیسی سخت وعید بیان

کی گئی ہے۔ اس وعید میں یہ معنویت بھی مستور ہے کہ چونکہ مومن قرآن کے نظامِ اقدار کا منتشل روپ یا تجسیم ہے، اس لیے اسے عداً قتل کرنا ایسے ہی ہے جیسے قرآن کو قتل جانتے ہوئے نہ صرف جھٹلایا جائے بلکہ اس کو صفحہ ہستی سے مٹانے کی مذموم کوشش بھی کی جائے۔ لہذا، اس آیت سے یہ معانی اخذ کرنے میں کوئی مضائقہ نہیں کہ مومن کو بلا جواز عداً قتل کرنا درحقیقت قرآنی اقدار پر مبنی ہیبت اجتماعی کو چیلنج کرنے کے مترادف ہے اس لیے ایسے مقتول مومن کا قائم مقام یا ولی صرف اور صرف ہیبت اجتماعی یا حاکم ہی ہو سکتا ہے، کوئی دوسرا نہیں۔

اب ذرا، النساء آیت ۹۳ کے اس حصے (فَجَزَاؤُهُ جَهَنَّمَ خَالِدًا فِيهَا وَغَضِبَ اللَّهُ عَلَيْهِ وَلَعَنَهُ وَأَعَدَّ لَهُ عَذَابًا عَظِيمًا) میں سے (فَجَزَاؤُهُ) پر غور کیجیے اور دیگر قرآنی مقامات سے اس کا موازنہ کیجیے، مثلاً البقرہ آیت ۱۷۸ کے اس حصے (فَمَنْ عُفِيَ لَهُ مِنْ أَخِيهِ شَيْءٌ فَاتَّبَاعْ بِالْمَعْرُوفِ وَأَدَاءٍ إِلَيْهِ بِإِحْسَانٍ ذَلِكَ تَخْفِيفٌ مِّن رَّبِّكُمْ وَرَحْمَةٌ فَمَنِ اعْتَدَىٰ بَعْدَ ذَلِكَ فَلَهُ عَذَابٌ أَلِيمٌ) میں سے (فَمَنْ عُفِيَ) پر تدریج کیجیے، اور المائدہ آیت ۴۵ کے اس حصے (فَمَنْ تَصَدَّقَ بِهِ فَهُوَ كَفَّارَةٌ لَهُ وَمَنْ لَّمْ يَحْكَمْ بِمَا أَنزَلَ اللَّهُ فَأُولَٰئِكَ هُم الظَّالِمُونَ) میں سے (فَمَنْ تَصَدَّقَ) پر غور و فکر کیجیے، اور بنی اسرائیل آیت ۳۳ کے اس حصے (وَمَنْ قُتِلَ مَظْلُومًا فَقَدْ جَعَلْنَا لَوْلِيهِ سُلْطَانًا فَلَا يَسْرِفُ فِي الْقَتْلِ إِنَّهُ كَانَ مَنْصُورًا) میں سے (فَقَدْ جَعَلْنَا لَوْلِيهِ سُلْطَانًا) کا تجزیہ کیجیے۔ انتہائی قابل غور مقام ہے کہ النساء آیت ۹۳ میں فقط (فَجَزَاؤُهُ) کا بیان ہے، جبکہ دیگر مقامات پر (فَمَنْ عُفِيَ)، (فَمَنْ تَصَدَّقَ)، اور (فَقَدْ جَعَلْنَا لَوْلِيهِ سُلْطَانًا) جیسے الفاظ موجود ہیں، ان کا تقییری تقابلی مطالعہ نہایت صراحت سے بیان کر رہا ہے کہ (فَجَزَاؤُهُ) میں ایک طرف کاروائی ہے، نہ تو قاتل کے لیے کوئی گنجائش (قانونی، اخلاقی، سماجی وغیرہ) ہے اور نہ ہی کسی بھی درجے میں مقتول مومن کے ورثا کی رائے یا جذبات کا احترام ملحوظ ہے، بلکہ ایک لحاظ سے یہ ”طے“ کر دیا گیا ہے کہ مومن کو عداً قتل کرنے والے قاتل کے لیے ایک ہی فیصلہ ہے اور وہ یہ ہے: جَهَنَّمَ خَالِدًا فِيهَا وَغَضِبَ اللَّهُ عَلَيْهِ وَلَعَنَهُ وَأَعَدَّ لَهُ عَذَابًا عَظِيمًا۔ اس مقام پر مناسب ہوگا کہ دیگر قرآنی مقامات کی مدد سے، جہاں جہنم کو جزا کی حیثیت دی گئی ہے جزا کے مفہوم کے تعین کی کوشش کی جائے:

سَيَحْلِفُونَ بِاللَّهِ لَكُمْ إِذَا انْقَلَبْتُمْ إِلَيْهِمْ لَتُعَرِّضُوا عَنْهُمْ فَأَعْرِضُوا عَنْهُمْ إِنَّهُمْ رَجِسٌ وَمَا وَاهُمْ جَهَنَّمَ جَزَاءَ بِمَا كَانُوا يَكْسِبُونَ (التوبة: ۹۵)

”اب تمہارے آگے اللہ کی قسمیں کھائیں گے جب تم ان کی طرف پلٹ کر جاؤ گے اس لیے کہ تم ان کے خیال میں نہ پڑو تو ہاں تم ان کا خیال چھوڑ دو وہ تو نرے پلید ہیں اور ان کا ٹھکانہ جہنم ہے بدلہ اس کا جو کماتے تھے۔“

قَالَ أَذْهَبَ فَمَنْ تَبِعَكَ مِنْهُمْ فَإِنَّ جَهَنَّمَ جَزَاؤُكُمْ جَزَاءً مَّوْفُورًا (الاسراء: ۱۷۳)

”کہا جا پس جو کوئی پیروی کرے گا تیری ان میں سے، تو بے شک جہنم ہے جزا تمہاری جزا پوری۔“

وَعَرَضْنَا جَهَنَّمَ يَوْمَئِذٍ لِلْكَافِرِينَ عَرْضًا - الَّذِينَ كَانَتْ أَعْيُنُهُمْ فِي غِطَاءٍ عَنِ ذِكْرِي وَكَانُوا لَا يَسْتَطِيعُونَ سَمْعًا - أَفَحَسِبَ الَّذِينَ كَفَرُوا أَنْ يَتَّخِذُوا عِبَادِي مِن دُونِي أَوْلِيَاءَ إِنَّا أَعْتَدْنَا جَهَنَّمَ لِلْكَافِرِينَ نُزُلًا - قُلْ هَلْ نُنَبِّئُكُمْ بِالْأَخْسَرِينَ أَعْمَالًا - الَّذِينَ ضَلَّ سَعِيَّهُمْ فِي الْحَيَاةِ الدُّنْيَا وَهُمْ يَحْسَبُونَ أَنَّهُمْ يُحْسِنُونَ صُنْعًا - أُولَٰئِكَ الَّذِينَ

كَفَرُوا بِآيَاتِ رَبِّهِمْ وَلِقَائِهِ فَحَبِطَتْ أَعْمَالُهُمْ فَلَا نُقِيمُ لَهُمْ يَوْمَ الْقِيَامَةِ وَزْنًا۔ ذَلِكُ جَزَاؤُهُمْ جَهَنَّمَ بِمَا كَفَرُوا وَاتَّخَذُوا آيَاتِي وَرُسُلِي هُزُوءًا (سورة الكهف: ۱۸-۱۰۰-۱۰۶)

”اور ہم اس دن جہنم کافروں کے سامنے لائیں گے۔ وہ جن کی آنکھوں پر میری یاد سے پردہ پڑا تھا اور حق بات سن نہ سکتے تھے۔ تو کیا کافر یہ سمجھتے ہیں کہ میرے بندوں کو میرے سوا حمایتی بنا لیں گے بے شک ہم نے کافروں کی مہمانی کو جہنم تیار کر رکھی ہے۔ تم فرماؤ کیا ہم تمہیں بتا دیں کہ اعمال کے اعتبار سے سب سے بڑھ کر خسارہ میں کون ہیں۔ یہ وہ لوگ ہیں جن کی ساری کوشش دنیا کی زندگی میں گم گئی اور وہ اس خیال میں ہیں کہ اچھا کام کر رہے ہیں۔ یہ وہ لوگ ہیں جو رب کی آیتوں اور اس کے ملنے کا انکار کر رہے ہیں، سوان کے سارے اعمال غارت ہو گئے، تو قیامت کے روز ہم ان کا ذرا بھی وزن قائم نہیں کریں گے۔ یہ ہے جزا ہے ان کی، جہنم، بسبب اس کے کہ کفر کیا ہے انہوں نے، اور پکڑا نشانہوں میری کو، اور رسولوں میرے کو ٹھٹھا بنایا۔“

وَمَنْ يَقُلْ مِنْهُمْ إِنِّي إِلَهٌ مِّنْ دُونِهِ فَذَلِكُنَّ نَجْرِي بِهِ جَهَنَّمَ كَذَلِكَ نَجْزِي الظَّالِمِينَ (الانبیاء: ۲۱-۲۹)

”اور ان میں جو کوئی کہے کہ میں اللہ کے سوا الہ ہوں تو اسے ہم جہنم کی جزا دیں گے ہم ایسی ہی جزا دیتے ہیں ظالموں کو۔“

’جہنم کی جزا‘ کے ان قرآنی اطلاقات سے مزید صراحت ہو جاتی ہے کہ ’جزا‘ ایک طرفہ (ایک لحاظ سے خود کار) کاروائی ہے جس کے پیچھے (جو جزا) اتمام حجت کی ایسی دلالت پائی جاتی ہے جس کے بعد کسی حیل و حجت کی گنجائش باقی نہیں رہتی۔ ہم سمجھتے ہیں کہ النساء آیت ۹۳ میں ’مومن‘ ایسی ہی دلالت کی علامت ہے، اس کی وضاحت سورۃ الحجرات کی اس آیت سے یوں ہوتی ہے:

قَالَتِ الْأَعْرَابُ آمَنَّا قُلْ لَمْ تُؤْمِنُوا وَلَكِنْ قُولُوا أَسْلَمْنَا وَلَمَّا يَدْخُلِ الْإِيمَانُ فِي قُلُوبِكُمْ وَإِنْ تُطِيعُوا اللَّهَ وَرَسُولَهُ لَا يَلِتْكُمْ مِّنْ أَعْمَالِكُمْ شَيْئًا إِنَّ اللَّهَ غَفُورٌ رَّحِيمٌ (۱۳)

”کہتے ہیں گنوار کہ ہم ایمان لائے، آپ کہیے تم ایمان نہیں لائے بلکہ تم یوں کہو ہم مسلمان ہوئے اور ابھی نہیں داخل ہوا ایمان تمہارے قلوب میں، اور اگر اللہ اور اس کے رسول کی اطاعت کرو گے تو اللہ تمہارے اعمال میں سے کچھ کی نہیں کرے گا اللہ یقیناً بخشنے والا رحم کرنے والا ہے۔“

مومن کی مذکورہ دلالت واضح ہونے کے بعد ’جزا‘ کی ایک اور معنوی سطح منکشف ہوتی ہے۔ ذرا غور کیجیے کہ النساء آیت ۹۳ میں ’قصاص‘ کے بجائے ’جزا‘ کا بیان ہوا ہے۔ اس بیان سے ظاہری طور پر یہ مغالطہ ہوتا ہے کہ جزا (فَجَزَاؤُهُ) اور اس کے بعد کا بیان (جَهَنَّمَ خَالِدًا فِيهَا وَغَضِبَ اللَّهُ عَلَيْهِ وَلَعْنَةُ وَأَعَدَّ لَهُ عَذَابًا عَظِيمًا)، صرف اور صرف اخروی زندگی کی سزا کے لیے آیا ہے دنیاوی سزا سے اس کا کوئی تعلق نہیں۔ لیکن حقیقت میں ایسا ہرگز نہیں ہے۔ البقرۃ اور المائدہ کی قصاص سے متعلق آیات میں ’قصاص‘ کا ذکر کیا گیا ہے، اور قصاص، برابری کے معنی میں مستعمل ہے، حتیٰ کہ سزا دینے وقت ظاہری صورت میں بھی برابری مقصود ہوتی ہے، اسی لیے قتل کے سوا اکثر دیگر صورتوں میں قصاص کا اطلاق ممکن نہیں ہوتا۔ النساء آیت ۹۳ میں بھی اگر مقتول مومن کے قاتل کے لیے قصاص کا لفظ برتا جاتا، تو اس کا مطلب یہ ہوتا کہ

اسے بھی قتل کر دیا جائے، اس طرح قصاص یا برابری واقع ہو جاتی۔ قابل غور بات یہ ہے کہ اس عمل سے جان کے بدلے جان تو لے لی جاتی، لیکن مقتول کی 'مومنیت' دھری کی دھری رہ جاتی۔ (خیال رہے کہ بنی اسرائیل آیت ۳۳ میں فَكَذَّبُوا جَعَلْنَا لَوْلِيَّهِ سُلْطٰنًا فَلَا يُسْرِفُ فِي الْقَتْلِ إِنَّهُ كَانَ مُنْصُورًا کا بیان مقتول کی مظلومیت کا التزام رکھے ہوئے ہے کہ اس کے قاتل کے قتل میں اسراف تو نہ کیا جائے، لیکن قاتل کو معافی بھی ہرگز نہ دی جائے اور لازماً قتل کیا جائے)۔ اس لیے شارع نے النساء آیت ۹۳ میں مقتول کے ایمان کا پورا دھیان رکھا ہے، زیر نظر آیت کی ابتدائی سطروں میں بھی ہم نے بطور مقدمہ یہ نکتہ اٹھایا تھا کہ اس آیت میں 'مومن' کے بیان کے بغیر شارع کی منشا پوری نہیں ہو رہی۔ بہر حال! اب اگر مقتول کے علاوہ 'مومن' پر بھی توجہ مرکوز کی جائے تو قصاص کے بجائے جزا کے انتخاب کی حکمت سمجھ میں آتی ہے۔ پورے قرآن مجید میں 'جزا' کے اطلاقات پر نظر دوڑائی جائے تو معلوم ہوتا ہے کہ اس کی معنویت قصاص کے مانند صرف ظاہری برابری تک ہی محدود نہیں، بلکہ کیفیت میں عدم مطابقت کے تدارک کے لیے اور وزن و کمیت میں برابری کی خاطر، ظاہری طور پر مختلف صورت کا اپنایا جانا بھی، جزا کے معنوی دائرے میں شامل ہے، مثلاً:

وَالسَّارِقُ وَالسَّارِقَةُ فَاقْطَعُوا أَيْدِيَهُمَا جَزَاءً بِمَا كَسَبَا نَكَالًا مِّنَ اللَّهِ وَاللَّهُ عَزِيزٌ حَكِيمٌ (المائدہ: ۵: ۳۸)

”اور جو مرد یا عورت چور ہو تو ان کا ہاتھ کاٹو، ان کے کیے کی جزا اللہ کی طرف سے عبرت، اور اللہ غالب حکمت والا ہے“ اگر جزا کا مطلب ویسا ہی بدلہ ہے تو چور کی سزا چور کے ہاں چوری کی صورت میں ہونی چاہیے تھی، لیکن چونکہ ایسی ظاہری مطابقت ممکن نہیں تھی، اس لیے عدم مطابقت کے تدارک کے لیے قطع ید کی جزا مقرر کی گئی۔ پھر عام طور پر چور کا کٹا ہوا ہاتھ، سماجی کلنک کی علامت بھی بن جاتا ہے جسے اللہ رب العزت نے (نَكَالًا مِّنَ اللَّهِ) کے الفاظ میں بیان فرمایا ہے۔ سوال پیدا ہوتا ہے کہ کیا قطع ید اور (نَكَالًا مِّنَ اللَّهِ) جرم کے عین مطابق سزا کے بجائے زیادہ سزا پر دلالت کرتے ہیں؟ اس سلسلے میں 'جزا' کے دیگر قرآنی اطلاقات، قطعیت کے ساتھ رہنمائی کرتے ہیں کہ سزا کی ایسی نوعیت سزا میں کسی قسم کا اضافہ نہیں ہے، لہذا اضافہ نہ ہونے کی وجہ سے 'ظلم' کی علامت بھی نہیں ہے بلکہ حقیقت میں کسی منفی فعل یا جرم کا عین بدل ہے، مثلاً:

مَنْ جَاءَ بِالْحَسَنَةِ فَلَهُ عَشْرٌ مِّثْلَهَا وَمَنْ جَاءَ بِالسَّيِّئَةِ فَلَا يُجْزَىٰ إِلَّا مِثْلَهَا وَهُمْ لَا يُظْلَمُونَ (الانعام: ۶: ۱۲۰)

”جو ایک نیکی لائے تو اس کے لیے اس جیسی دس ہیں اور جو برائی لائے تو اسے جزا نہ ملے گی مگر اس کے برابر، اور ان پر ظلم نہ ہوگا۔“

مَنْ جَاءَ بِالْحَسَنَةِ فَلَهُ خَيْرٌ مِّنْهَا وَمَنْ جَاءَ بِالسَّيِّئَةِ فَلَا يُجْزَىٰ الَّذِينَ عَمِلُوا السَّيِّئَاتِ إِلَّا مَا كَانُوا يَعْمَلُونَ (القصص: ۲۸: ۸۴)

”جو نیکی کام کرے اسے اس سے بہتر صلہ ملے گا اور جو برا کام کرے تو انہیں جو برا کام انجام دیتے ہیں، جزا نہیں ملے گی سو اس کے جوہ کرتے تھے“

الْيَوْمَ تُجْزَىٰ كُلُّ نَفْسٍ بِمَا كَسَبَتْ لَا ظُلْمَ الْيَوْمَ إِنَّ اللَّهَ سَرِيعُ الْحِسَابِ (نفا: ۴۰: ۱۷)

”آج ہر جان اپنے کیے کی جزا پائے گی آج کسی پر ظلم نہیں، بے شک اللہ جلد حساب لینے والا ہے“  
 مَنْ عَمِلَ سَيِّئَةً فَلَا يُجْزَى إِلَّا مِثْلَهَا وَمَنْ عَمِلَ صَالِحًا مِّنْ ذَكَرٍ أَوْ أُنْثَىٰ وَهُوَ مُؤْمِنٌ  
 فَأُولَٰئِكَ يَدْخُلُونَ الْجَنَّةَ يُرْزَقُونَ فِيهَا بِغَيْرِ حِسَابٍ (نفاۃ: ۴۰-۴۰)  
 ”جو بر کام کرے اسے جزا نہیں دی جائے گی مگر اتنی ہی، اور جو اچھا کام کرے مرد ہو یا عورت اور وہ ہو مومن،  
 پس وہ جنت میں داخل کیے جائیں گے وہاں بے حساب رزق پائیں گے“  
 وَخَلَقَ اللَّهُ السَّمَاوَاتِ وَالْأَرْضَ بِالْحَقِّ وَلِتُحْزَىٰ كُلُّ نَفْسٍ بِمَا كَسَبَتْ وَهُمْ لَا  
 يُظْلَمُونَ (الجماعیہ: ۲۴:۲۵)

”اور اللہ نے آسمانوں اور زمین کو حق کے ساتھ بنایا اور اس لیے کہ ہر جان اپنے کیے کی جزا پائے اور ان پر ظلم نہ ہوگا“  
 (چور کو قطعید کی جزا اور اللہ کی طرف سے عبرت، اگر چہ ظاہری طور پر زیادہ سزا معلوم ہوتے ہیں، لیکن اگر قرآن مجید  
 میں کسی کا مال حرام طریقے سے کھانے وغیرہ، اور کسی سماج میں مال کی اہمیت وغیرہ، کو مد نظر رکھا جائے تو قطعید کی جزا، وزن  
 وکیت کے لحاظ سے جزا کی معنوی سطح پر پوری اترتی ہے اور جرم کا عین بدل معلوم ہوتی ہے)۔ اس لیے زیر نظر النساء آیت  
 ۹۳ کے مطابق بھی مقتول مومن کے قاتل کو قتل کرنا ہی جزا نہیں کہ ایسی جزا میں مقتول کے ’ایمان‘ کا دھیان نہیں رکھا جاتا،  
 اس لیے جرم کی نوعیت کے لحاظ سے، جزا کی معنوی سطح کا اطلاق (بہ اعتبار وزن وکیت) اسی صورت ممکن ہے جب قاتل کے  
 قتل سے بھی بڑھ کر سزا تجویز کی جائے۔ ہم سمجھتے ہیں کہ المائدہ آیت ۳۸ میں سے (نَكَالًا مِّنَ اللَّهِ) اور النساء آیت ۹۳  
 میں سے (وَعَصَبَ اللَّهِ عَلَيْهِ) کا تنقیدی تقابلی مطالعہ، شارع کی منشا جاننے کی راہ ہموار کر سکتا ہے۔ اس سلسلے  
 میں قرآنی مفسرین کی ذلت و محتاجی کی حالت (نَكَالًا مِّنَ اللَّهِ) سے بھی بڑھی ہوئی معلوم ہوتی ہے، ملاحظہ کیجیے:  
 وَإِذْ قُلْتُمْ يَا مُوسَىٰ لَنْ نَصْبِرَ عَلَىٰ طَعَامٍ وَاحِدٍ فَادْعُ لَنَا رَبَّنَا يُخْرِجْ لَنَا مِمَّا تُنْبِتُ  
 الْأَرْضُ مِنْ بَقْلِهَا وَقِثَّائِهَا وَفُومِهَا وَعَدَسِيهَا وَبَصَلِهَا قَالَ أَتَسْتَبْدِلُونَ الَّذِي هُوَ أَدْنَىٰ  
 بِالَّذِي هُوَ خَيْرٌ أَهْبَطُوا مِصْرًا فَإِنَّ لَكُمْ مَّا سَأَلْتُمْ وَضُرِبَتْ عَلَيْهِمُ الذَّلَّةُ وَالْمَسْكَنَةُ  
 وَبَاؤُوا بِغَضَبٍ مِّنَ اللَّهِ ذَلِكَ بِأَنَّهُمْ كَانُوا يَكْفُرُونَ بِآيَاتِ اللَّهِ وَيَقْتُلُونَ النَّبِيِّينَ بِغَيْرِ  
 الْحَقِّ ذَلِكَ بِمَا عَصَوْا وَكَانُوا يَعْتَدُونَ (البقرة: ۶۱:۶۲)

”اور جب تم نے کہا کہ موسیٰ! ہم سے ایک (ہی) کھانے پر صبر نہیں ہو سکتا تو اپنے رب سے دعا کیجیے کہ ترکاری اور  
 کلزی اور گیہوں اور مسور اور پیاز (وغیرہ) جو نباتات زمین سے اگتی ہیں، ہمارے لیے پیدا کر دے۔ انھوں نے  
 کہا کہ بھلا عمدہ چیزیں چھوڑ کر ان کے بدلے ناقص چیزیں کیوں چاہتے ہو؟ (اگر یہی چیزیں مطلوب ہیں) تو  
 کسی شہر میں جا اترو، وہاں جو مانگتے ہول جائے گا۔ اور (آخر کار) ذلت (اور رسوائی) اور محتاجی (و بے نوائی) ان  
 سے چھٹادی گئی اور وہ اللہ کے غضب میں گرفتار ہو گئے۔ یہ اس لیے کہ وہ اللہ کی آیات سے انکار کرتے تھے اور  
 اس کے نبیوں کو ناحق قتل کر دیتے تھے یہ اس لیے کہ نافرمانی کیے جاتے اور حد سے بڑھے جاتے تھے“

ضُرِبَتْ عَلَيْهِمُ الذَّلَّةُ أَيْنَ مَا تُقْفُوا إِلَّا بِحَبْلٍ مِّنَ اللَّهِ وَحَبْلٌ مِّنَ النَّاسِ وَبَاؤُوا بِغَضَبٍ  
 مِّنَ اللَّهِ وَضُرِبَتْ عَلَيْهِمُ الْمَسْكَنَةُ ذَلِكَ بِأَنَّهُمْ كَانُوا يَكْفُرُونَ بِآيَاتِ اللَّهِ وَيَقْتُلُونَ

الْأَنْبِيَاءَ بِغَيْرِ حَقِّ ذَلِكَ بِمَا عَصَوْا وَكَانُوا يَعْتَدُونَ (آل عمران ۱۱۴)

”ان پر جمادی گئی خواری، جہاں ہوں امان نہ پائیں، مگر ہاں ایک تو ایسے ذریعہ کے سبب جو اللہ کی طرف سے ہے اور ایک ایسے ذریعہ سے جو انسانوں کی طرف سے ہے، اور مستحق ہو گئے اللہ کے غضب کے، اور جمادی گئی ان پر جتنا جی، یہ اس وجہ سے ہوا کہ وہ لوگ منکر ہو جاتے تھے اللہ کی آیتوں سے، اور قتل کر دیا کرتے تھے نبیوں کو ناحق، اور یہ اس وجہ سے ہوا کہ نافرمانی کی انہوں نے اور حد سے نکل جاتے تھے“

إِنَّ الَّذِينَ اتَّخَذُوا الْعِجْلَ سَيَنَالُهُمْ غَضَبٌ مِّن رَّبِّهِمْ وَذَلَّةٌ فِي الْحَيَاةِ الدُّنْيَا وَكَذَلِكَ نَجْزِي الْمُفْتَرِينَ (الاعراف ۷: ۱۵۴)

”یقیناً جنہوں نے پھٹرا بنایا انہیں پینچے کا غضب ان کے رب کی طرف سے اور ذلت اس دنیاوی زندگی میں اور ایسی ہی ہم جزا دیا کرتے ہیں جھوٹ باندھنے والوں کو“۔

لہذا، زیر نظر النساء آیت ۹۳ میں جزا کے مذکورہ مفہوم کو ذہن میں رکھتے ہوئے، قرآنی مفسرین کی ذلت و رسوائی پر بھی توجہ کی جائے، تو استدلال کیا جاسکتا ہے کہ المائدہ آیت ۳۸ کے مانند، مومن کے قتل کی جزا کا وزن و کمیت کے لحاظ سے اطلاق، قاتل کی ذلت و رسوائی کے بغیر ممکن نہیں۔ ہم بات یہ ہے کہ النساء آیت ۹۳ کے علاوہ، قرآن مجید میں جن دو مقامات پر مغضوب و ملعون کا اکٹھے ذکر کیا گیا ہے وہاں بھی دنیاوی ذلت و رسوائی کا واضح اہتمام موجود ہے:

قُلْ هَلْ أُنَبِّئُكُمْ بِشَرٍّ مِّنْ ذَلِكَ مَثُوبَةً عِنْدَ اللَّهِ مَنْ لَعَنَهُ اللَّهُ وَغَضِبَ عَلَيْهِ وَجَعَلَ مِنْهُمْ الْقِرَدَةَ وَالْخَنَازِيرَ وَعَبَدَ الطَّاغُوتِ أُولَئِكَ شَرٌّ مَّكَانًا وَأَضَلُّ عَن سَوَاءِ السَّبِيلِ (المائدہ ۵: ۶۰)

”تم فرماؤ کیا میں بتا دوں جو اللہ کے یہاں اس سے بدتر درجہ میں ہیں وہ جن پر اللہ نے لعنت کی اور غضب فرمایا اور ان میں سے کر دیے بندر اور سور اور طاغوت کے پجاری، یہ لوگ جگہ کے لحاظ سے بدتر اور سیدھے راستے سے زیادہ پٹے ہوئے ہیں“۔

وَيُعَذِّبُ الْمُنَافِقِينَ وَالْمُنَافِقَاتِ وَالْمُشْرِكِينَ وَالْمُشْرِكَاتِ الظَّالِمِينَ بِاللَّهِ ظَنَّ السَّوْءِ عَلَيْهِمْ دَائِرَةُ السَّوْءِ وَغَضِبَ اللَّهُ عَلَيْهِمْ وَلَعَنَهُمْ وَأَعَدَّ لَهُمْ جَهَنَّمَ وَسَاءَتْ مَصِيرًا (الفتح ۲۸: ۶)

”اور عذاب دے منافق مردوں اور منافق عورتوں اور مشرک مردوں اور مشرک عورتوں کو، جو اللہ کی نسبت برے گمان رکھتے ہیں، ان پر برا وقت پڑنے والا ہے اور اللہ ان پر غضب ناک ہے اور ان پر لعنت کرتا ہے اور اس نے ان کے لیے جہنم تیار کر رکھی ہے اور وہ بہت ہی برا ٹھکانہ ہے“

ہماری رائے میں النساء آیت ۹۳ میں (فَجَزَاؤُهُ) کے بعد، جہنم میں خلود، اللہ کا غضب و لعنت اور عذاب عظیم کی تیاری کا بیان، (کیفیت میں عدم تطابق کے تدارک اور وزن و کمیت میں برابری کی خاطر) مقتول مومن کے قاتل کے قتل سے بڑھ کر کسی ایسی مرکب سزا کی راہ دکھاتا ہے جس میں ذلت و رسوائی کا پہلو بدرجہ اتم موجود ہو۔ یہاں منطقی طور پر سوال پیدا ہوتا ہے کہ ایسی مرکب سزا کی ظاہری نوعیت کیا ہوگی؟۔ کیونکہ مرکب سزا تو خیر دور کی بات ہے، النساء آیت ۹۳ کے

ظاہری الفاظ، کسی بھی قسم کی دنیاوی سزا پر دلالت نہیں کرتے۔ اس سلسلے میں ( فَجَزَّ آوُهُ جَهَنَّمَ خَالِدًا فِيهَا ) کے پیش نظر، قرآنی جہنمیوں کی دنیاوی سزا کی تلاش کے لیے قرآن مجید کا مطالعہ کیا جائے تو سورۃ توبہ کی آیت ۳ کا فی مددگار معلوم ہوتی ہے:

يَا أَيُّهَا النَّبِيُّ جَاهِدِ الْكُفَّارَ وَالْمُنَافِقِينَ وَاغْلُظْ عَلَيْهِمْ وَمَأْوَاهُمْ جَهَنَّمُ وَيَبْسُ الْمَصِيرُ  
 ”اے نبی! کافروں پر اور منافقوں پر جہاد کرو اور ان پر سختی (وَاغْلُظْ) فرماؤ اور ان کا ٹھکانا جہنم ہے اور کیا ہی برا انجام“۔

اس آیت میں (وَاغْلُظْ) رقت کے متضاد معنی میں استعمال ہوا ہے اور مخاطب نبی خاتم صلی اللہ علیہ وسلم ہیں جن کی حیثیت مومنین کی ہیبت اجتماعی کے قاید کی ہے۔ سورۃ توبہ میں ہی مومنین کو اجتماعی طور پر مخاطب کر کے سختی کا حکم دیا گیا ہے:  
 يَا أَيُّهَا الَّذِينَ آمَنُوا قَاتِلُوا الَّذِينَ يَلُونَكُمْ مِنَ الْكُفَّارِ وَلْيَجِدُوا فِيكُمْ غِلْظَةً وَاَعْلَمُوا  
 أَنَّ اللَّهَ مَعَ الْمُتَّقِينَ (التوبة: ۹: ۱۲۳)  
 ”اے ایمان والو! ان کافروں سے جنگ کرو جن کا علاقہ تمہارے ساتھ ملتا ہے اور ان کے ساتھ تمہیں سختی (غِلْظَةً) کے ساتھ پیش آنا چاہیے اور یہ جان لو کہ اللہ متقین کے ساتھ ہے“۔

قابل غور مقام ہے کہ نبی خاتم صلی اللہ علیہ وسلم کو قاید کی حیثیت میں اور مومنین کو اجتماعی حیثیت میں سختی اختیار کرنے کا حکم دیا گیا ہے۔ اس کا ایک مطلب یہ ہوا کہ النساء آیت ۹۳ میں مقتول مومن کے وارث کی حیثیت مومنین کے قاید یا مومنین کی ہیبت اجتماعی ہی کو حاصل ہے کہ دیگر ورثا کی جانب سے رقت کا احتمال موجود ہے جبکہ شارع کی منشا سختی ہے (اسی لیے مقتول مومن کے وارث یا ولی کا ذکر ہی سرے سے موجود نہیں)۔ اور اس کا دوسرا مطلب یہ ہوا کہ مومنین کے قاید یا ہیبت اجتماعی کو مومن کے قاتل کے ساتھ صرف اور صرف سختی ہی کے ساتھ پیش آنا چاہیے۔ سورۃ النور میں زنا کی سزا کے ضمن میں بھی صرف سختی اپنانے کا حکم دیا گیا ہے:

الزَّانِيَةُ وَالزَّانِي فَاجْلِدُوا كُلَّ وَاحِدٍ مِّنْهُمَا مِئَةً جَلْدَةً وَلَا تَأْخُذْكُمْ بِهِمَا رَأْفَةٌ فِي دِينِ اللَّهِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ وَلْيَشْهَدْ عَذَابَهُمَا طَائِفَةٌ مِّنَ الْمُؤْمِنِينَ (النور: ۲۴)  
 ”اور جو عورت بدکار ہو اور جو مرد توان میں ہر ایک کو سو کوڑے لگاؤ اور تمہیں ان پر ترس نہ آئے اللہ کے دین میں، اگر تم ایمان لاتے ہو اللہ اور پچھلے دن پر، اور چاہیے کہ ان کو عذاب کرتے وقت مومنین کا ایک گروہ حاضر ہو“۔

لہذا، مومن کے قاتل کے لیے بدرجہ اولیٰ سختی کے اہتمام کی زیادہ ضرورت ہے، اسی لیے قاتل کا ہمیشہ کے لیے جہنمی ہونا، اس پر اللہ کا غضب و لعنت اور اس کے لیے عذاب عظیم کی تیاری، انتہائی سختی و درشتی پر دلالت کرتے ہیں۔ یہاں ایک سوال پیدا ہوتا ہے کہ قاتل کے ساتھ سختی کی نوعیت کیا ہوگی؟ اس سلسلے میں سورۃ الزخرف کی آیات، جہنمی مجرموں کی بابت آگاہ کرتی ہیں کہ وہ ظالم تھے:

إِنَّ الْمُجْرِمِينَ فِي عَذَابٍ خَالِدُونَ - لَا يُفْتَرُ عَنْهُمْ وَهُمْ فِيهِ مُبْلِسُونَ - وَمَا ظَلَمْنَاهُمْ وَلَكِنْ كَانُوا هُمُ الظَّالِمِينَ (۷۶-۷۷)  
 ”بے شک مجرم جہنم کے عذاب میں ہمیشہ رہنے والے ہیں وہ کبھی ان پر سے ہلکا نہ پڑے گا اور وہ اس میں بے



آس رہیں گے اور ہم نے ان پر کچھ ظلم نہ کیا ہاں وہ خود ہی ظالم تھے“  
 زیر نظر النساء آیت ۹۳ میں مومن کے قاتل کو جہنمی کے علاوہ ملعون بھی قرار دیا گیا ہے اور قرآن مجید میں ملعونین کو ظالم  
 گردانا گیا ہے:

وَنَادَى أَصْحَابُ الْحَنَّةِ أَصْحَابَ النَّارِ أَنْ قَدْ وَجَدْنَا مَا وَعَدَنَا رَبُّنَا حَقًّا فَهَلْ وَجَدْتُمْ  
 مَا وَعَدَ رَبُّكُمْ حَقًّا قَالُوا نَعَمْ فَأَذَّنَ مُؤَذِّنٌ بَيْنَهُمْ أَنْ لَعْنَةُ اللَّهِ عَلَى الظَّالِمِينَ  
 (الاعراف: ۴۰)

”اور جنت والوں نے دوزخ والوں کو پکارا کہ ہمیں تو مل گیا جو سچا وعدہ ہم سے ہمارے رب نے کیا تھا تو کیا تم  
 نے بھی پایا جو تمہارے رب نے سچا وعدہ تمہیں دیا تھا، بولے ہاں، تو ایک اعلان کرنے والا اعلان کرے گا کہ اللہ  
 کی لعنت ہو ظالموں پر“۔

وَمَنْ أَظْلَمُ مِمَّنِ افْتَرَى عَلَى اللَّهِ كَذِبًا أُولَٰئِكَ يُعْرَضُونَ عَلَىٰ رَبِّهِمْ وَيَقُولُ الْأَشْهَادُ  
 هَٰؤُلَاءِ الَّذِينَ كَذَبُوا عَلَىٰ رَبِّهِمْ أَلَا لَعْنَةُ اللَّهِ عَلَى الظَّالِمِينَ (ہود: ۱۸)

”اور اس سے بڑھ کر ظالم کون جو اللہ پر جھوٹ باندھے وہ اپنے رب کے حضور پیش کیے جائیں گے اور گواہ کہیں  
 گے یہ ہیں جنہوں نے اپنے رب پر جھوٹ بولا تھا، سن لو، لعنت ہے اللہ کی اوپر ظالموں کے“۔

يَوْمَ لَا يَنْفَعُ الظَّالِمِينَ مَعَذرتُهُمْ وَلَهُمُ اللَّعْنَةُ وَلَهُمْ سُوءُ الدَّارِ (خافر: ۴۰)

”جس دن ظالموں کو ان کے بہانے کچھ کام نہ دیں گے اور ان کے لیے لعنت ہے اور ان کے لیے برا گھر“

اس کا مطلب یہ ہوا کہ جو جہنمی و لعنتی ہے وہ ظالم ہے اور جو ظالم ہے وہ لعنتی و جہنمی ہے۔ لہذا جو دنیاوی سزا ظالم کے لیے  
 مقرر کی گئی ہے وہ مومن کے قاتل جہنمی و لعنتی کو بھی دی جاسکتی ہے۔ مثال کے طور پر سورۃ بنی اسرائیل آیت ۳۳ میں مقتول کو  
 مظلوم کہا گیا ہے، (یعنی قاتل ظالم ٹھہرا)، پھر نرمی کی کوئی گنجائش رکھے بغیر انتہائی سرد لہجے میں قاتل کو قتل کرنے پر زور دیا گیا  
 ہے۔ اس لیے مومن کے قاتل کو بھی ظالم گردانتے ہوئے قتل کیا جاسکتا ہے (بلکہ جہنمی و ملعون ہونے کی بنا پر دوہرا ظالم قرار  
 دے کر برے طریقے سے قتل کیا جاسکتا ہے)۔ سورۃ البقرۃ کی درج ذیل آیات کے مطابق، جہنم کے سزاوار دنیاوی زندگی  
 میں فساد اور نفس کے تابع ہوتے ہیں:

وَإِذَا تَوَلَّى سَعَىٰ فِي الْأَرْضِ لِيُفْسِدَ فِيهَا وَيُهْلِكَ الْحَرْثَ وَالنَّسْلَ وَاللَّهُ لَا يُحِبُّ  
 الْفُسَادَ۔ وَإِذَا قِيلَ لَهُ اتَّقِ اللَّهَ أَخَذَتْهُ الْعِزَّةُ بِالْإِثْمِ فَحَسْبُهُ جَهَنَّمُ وَلَبِئْسَ الْمِهَادُ  
 (البقرۃ: ۲۰۵، ۲۰۶)

”اور جب وہ لوٹتا ہے تو تو عملاً اس کی تلگ و دو یہ ہوتی ہے کہ زمین میں فساد مچائے اور کھیتی اور نسل (انسانی) کو تباہ  
 کرے اور اللہ فساد کو پسند نہیں کرتا، اور جب اس سے کہا جاتا ہے کہ اللہ سے ڈرو تو اپنی عزت کی خاطر گناہ پر جم  
 جاتا ہے تو جہنم اسے کافی ہے اور وہ بہت برا ٹھکانہ ہے“

جہنمی کے فساد ہونے کے علاوہ فساد کی لعنتی ہونے کا بھی پورا قرینہ موجود ہے:

وَالَّذِينَ يَنْقُضُونَ عَهْدَ اللَّهِ مِنْ بَعْدِ مِيثَاقِهِ وَيَقْطَعُونَ مَا أَمَرَ اللَّهُ بِهِ أَنْ يُوصَلَ

وَيُفْسِدُونَ فِي الْأَرْضِ أُولَئِكَ لَهُمُ اللَّعْنَةُ وَلَهُمْ سُوءُ الدَّارِ (الرعد: ۱۳: ۲۵)

”اور وہ جو اللہ کا عہد اس کی مضبوطی کے بعد توڑتے ہیں اور جس کے جوڑنے کو اللہ نے فرمایا اسے قطع کرتے اور زمین میں فساد پھیلاتے ہیں ان کے لیے لعنت ہے اور ان کا نصیب برا گھر“

قرآن مجید نے لعنتی اور فسادی کے لیے یہ جزا مقرر کی ہے:

إِنَّمَا جَزَاءُ الَّذِينَ يُحَارِبُونَ اللَّهَ وَرَسُولَهُ وَيَسْعَوْنَ فِي الْأَرْضِ فَسَادًا أَنْ يُقَتَّلُوا أَوْ يُصَلَّبُوا أَوْ تُقَطَّعَ أَيْدِيهِمْ وَأَرْجُلُهُمْ مِنْ خِلَافٍ أَوْ يُنْفَوْا مِنَ الْأَرْضِ ذَلِكَ لَهُمْ خِزْيٌ فِي الدُّنْيَا وَلَهُمْ فِي الآخِرَةِ عَذَابٌ عَظِيمٌ (المائدة: ۵: ۳۳)

”وہ کہ اللہ اور اس کے رسول سے لڑتے اور زمین میں فساد کرتے پھرتے ہیں، ان کی یہی جزا ہے کہ گن گن کر قتل کیے جائیں یا سولی دیے جائیں یا ان کے ایک طرف کے ہاتھ اور دوسری طرف کے پاؤں کاٹے جائیں یا زمین سے دور کر دیے جائیں، یہ دنیا میں ان کی رسوائی ہے اور آخرت میں ان کے لیے بڑا عذاب“

مَلْعُونِينَ أَيْنَمَا تَقِفُوا أُخِذُوا وَقُتِلُوا تَقْتِيلًا (الاحزاب: ۳۳: ۶۱)

”وہ مورد لعنت ہیں جہاں بھی وہ پائے جائیں پکڑے جائیں اور پوری طرح قتل کیے جائیں۔“

قرآن مجید نے حق راہ واضح ہونے کے بعد رسول کے خلاف چلنے والے اور (قابل غور ہے کہ) موثرین کی راہ سے الگ راہ لینے والے کو جہنم کی وعید سنائی ہے:

وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ وَنُصَلِّهِ جَهَنَّمَ وَسَاءَ مَا مَصِيرًا (النساء: ۴: ۱۱۵)

”اور جو رسول کا خلاف کرے بعد اس کے کہ حق راستہ اس پر کھل چکا اور موثرین کی راہ سے الگ راہ چلے ہم اسے اس کے حال پر چھوڑ دیں گے اور اسے جہنم میں داخل کریں گے اور کیا ہی بری جگہ پلٹنے کی۔“

چہ جائے کہ الگ راہ لینے سے کئی درجے بڑھ کر مومن کو عہد اُقتل کر دیا جائے، خیال رہے النساء آیت ۹۳ میں ’عہد حق راہ جاننے کے حوالے سے اتمام حجت اور تحقق پر بھی دلالت کرتا ہے۔ بہر حال، قرآن نے مطلق انسان کے قتل کو انتہائی نا پسندیدہ قرار دیا ہے چہ جائے کہ مومن ہو:

مَنْ أَجْلٍ ذَلِكَ كَتَبْنَا عَلَىٰ بَنِي إِسْرَائِيلَ أَنَّهُ مَنْ قَتَلَ نَفْسًا بِغَيْرِ نَفْسٍ أَوْ فَسَادٍ فِي الْأَرْضِ فَكَأَنَّمَا قَتَلَ النَّاسَ جَمِيعًا وَمَنْ أَحْيَاهَا فَكَأَنَّمَا أَحْيَا النَّاسَ جَمِيعًا وَلَقَدْ جَاءَهُمْ رَسُولُنَا بِالْبَيِّنَاتِ ثُمَّ إِنَّ كَثِيرًا مِنْهُمْ بَعَدَ ذَلِكَ فِي الْأَرْضِ لَمُسْرِفُونَ (المائدة: ۵: ۳۲)

”اسی وجہ سے بنی اسرائیل پر ہم نے یہ فرمان لکھ دیا تھا کہ جس نے کسی انسان کو خون کے بدلے یا زمین میں فساد پھیلائے گا سو اس کی اور وجہ سے قتل کیا اس نے گویا تمام انسانوں کو قتل کر دیا اور جس نے کسی کو زندگی بخشی اس نے گویا تمام انسانوں کو زندگی بخشی دی، مگر ان کا حال یہ ہے کہ ہمارے رسول پے در پے کھلی کھلی ہدایات لے کر آئے پھر بھی ان میں بکثرت لوگ زمین میں زیادتیاں کرنے والے ہیں“

خیال رہے کہ تخلیق آدم سے قبل فرشتوں نے کہا تھا کہ انسان تو زمین میں فساد پھیلائے گا قتل و غارت کرے گا، اور اللہ

نے فرمایا تھا کہ جو میں جانتا ہوں تم نہیں جانتے، اس لیے یہاں یہ قرینہ پایا جاتا ہے کہ مومن، فرشتوں کے اس سوال کا جواب ہونے کے ناطے ایک جہت سے آیت الہی ہے اور دوسری جہت سے آیت الہی کی تجسیم ہے، نہ فسادی اور نہ قتل و غارت پر تولا ہوا۔ اس لیے اگر اس کا قتل، آیت الہی کے خاتمے کی کوشش خیال کیا جائے تو اس کے قاتل کو جزا کے طور پر لوگوں کے لیے آیت بنا دیا جانا چاہیے، جیسا کہ سورۃ الفرقان میں اللہ رب العزت نے ارشاد فرمایا ہے:

وَقَوْمٍ نُّوحٍ لَّمَّا كَذَّبُوا الرُّسُلَ أَغْرَقْنَاهُمْ وَجَعَلْنَا لَهُمُ لِنَاسٍ آيَةً وَأَعْتَدْنَا لِلظَّالِمِينَ عَذَابًا أَلِيمًا (۳۷)

”اور نوح کی قوم کو جب انہوں نے رسولوں کو جھٹلایا ہم نے ان کو ڈبو دیا اور انہیں لوگوں کے لیے نشانی کر دیا اور ہم نے ظالموں کے لیے دردناک عذاب تیار کر رکھا ہے۔“

مذکورہ نکتے کی مزید تصریح درج ذیل آیات سے ہوتی ہے:

وَيَا قَوْمِ هَذِهِ نَاقَةُ اللَّهِ لَكُمْ آيَةٌ فَذُرُّوْهَا تَأْكُلْ فِي أَرْضِ اللَّهِ وَلَا تَمَسُّوهَا بِسُوءٍ فَيَأْخُذْكُمْ عَذَابٌ قَرِيبٌ (ہود: ۶۴)

”اور اے میری قوم، یہ اللہ کا ناقہ ہے تمہارے لیے آیت، تو اسے چھوڑ دو کہ اللہ کی زمین میں کھائے، اور اس کو برائی کے ساتھ ہاتھ بھی مت لگانا، پس پکڑے گا تم کو عذاب نوری۔“

قَالُوا إِنَّمَا أَنْتَ مِنَ الْمُسَحَّرِينَ - مَا أَنْتَ إِلَّا بَشَرٌ مِّثْلُنَا فَأْتِ بآيَةٍ إِنْ كُنْتَ مِنَ الصَّادِقِينَ - قَالَ هَذِهِ نَاقَةٌ لَهَا شَرْبٌ وَلَكُمْ شَرْبٌ يَوْمَ مَعْلُومٍ - وَلَا تَمَسُّوهَا بِسُوءٍ فَيَأْخُذْكُمْ عَذَابٌ يَوْمَ عَظِيمٍ - فَعَقَرُوْهَا فَاصْبِحُوا نَادِمِينَ - فَأَخَذَهُمُ الْعَذَابُ إِنَّ فِي ذَلِكَ لآيَةً وَمَا كَانَ أَكْثَرُهُمْ مُؤْمِنِينَ (الشعراء: ۲۶-۱۵۳-۱۵۸)

”وہ کہنے لگے تم تو ایک سحر زدہ آدمی ہو، تم ہمارے ہی جیسے ایک آدمی ہو اگر تم سچے ہو تو کوئی آیت لاؤ، کہا آیت یہ ناقہ ہے ایک دن اس ناقہ کے پانی پینے کے لیے مقرر ہے اور ایک دن تم سب کے لیے، اسے کوئی دکھ نہ پہنچانا ورنہ ایک بڑے دن کا عذاب تمہیں آ لے گا، سو انہوں نے اس اونٹنی کو مار ڈالا پھر صبح کو پچھتاتے رہ گئے، تو انہیں عذاب نے آلیا بے شک اس میں ضرور آیت ہے اور ان میں اکثر ایمان نہیں لاتے“

اگر مومن کی دوسری جہت، یعنی آیات الہی کی تجسیم کو پیش نظر رکھا جائے تو:

وَالَّذِينَ سَعَوْا فِي آيَاتِنَا مُعَاجِزِينَ أُولَئِكَ لَهُمْ عَذَابٌ مِّن رَّجْزٍ أَلِيمٍ (سبا: ۳۳-۵)

”اور جنہوں نے ہماری آیتوں میں ہرانے کی کوشش کی، ان کے لیے سخت دردناک عذاب ہے“

کے مصداق، اس کا قتل، آیات الہی کو چیلنج کرنے کے مترادف ہے اس لیے خدائی نظام میں فتنہ و فساد برپا کرنے کی کوشش ہے اور قرآن مجید کا فیصلہ ہے: وَالْفِتْنَةُ أَشَدُّ مِنَ الْقَتْلِ (البقرة: ۱۹۱) ”اور فتنہ سخت تر ہے قتل سے“ وَالْفِتْنَةُ أَكْبَرُ مِنَ الْقَتْلِ (البقرة: ۲۱۷) ”اور فتنہ انگیزی، قتل سے بھی بڑھ کر ہے“۔ ایسے فتنہ و فساد پر قرآن نے خاموشی اختیار نہیں کی اور نہ ہی محض اخروی سزاؤں پر اکتفا کیا ہے بلکہ ان کے سدباب کے لیے سخت دنیاوی تدابیر و سزائیں مقرر کی ہیں، مثلاً: سورۃ النور آیت ۲ میں زانی مرد و عورت پر ترس نہ کھانے اور مؤمنین کے ایک گروہ کی حاضری کا حکم آیا ہے، ظاہر ہے کہ اس حکم

کے پیچھے جواز یہی ہے کہ زانی لوگ، ایک لحاظ سے آیاتِ الہی کو چیلنج کرتے ہوئے، قرآنی اقدار پر مبنی اجتماعی نظم میں خلل اندازی کی کوشش کرتے ہیں، اس لیے وہ ترس کے بجائے ذلت و رسوائی کے زیادہ مستحق ہیں۔ زنا کے مقابلے میں مومن کا قتل، آیاتِ الہی کو کلی اعتبار سے چیلنج کرنے کے مترادف اور اجتماعی نظم میں خلل اندازی کی انتہائی کوشش ہے، اس لیے منطقی طور پر اس کے قاتل کے لیے نہ تو نرمی کا کوئی گوشہ ہونا چاہیے اور نہ ہی اس کی ذلت و رسوائی میں کوئی کسر باقی چھوڑنی چاہیے۔ زیر نظر النساء آیت ۹۳ کو دوبارہ دیکھیے ( وَمَنْ يَقْتُلْ مُؤْمِنًا مُتَعَمِّدًا فَجَزَاؤُهُ جَهَنَّمُ خَالِدًا فِيهَا وَغَضِبَ اللَّهُ عَلَيْهِ وَلَعَنَهُ وَأَعَدَّ لَهُ عَذَابًا عَظِيمًا )، اس میں کہیں بھی کوئی ایسا لفظ استعمال نہیں کیا گیا جس میں قاتل کے لیے کسی حوالے سے نرمی کی ذرہ برابر بھی گنجائش نکلتی ہو۔ اس کے برعکس، سورۃ بنی اسرائیل آیت ۳۳ میں مقتول کے مظلوم ہونے کے باوجود ظالم قاتل کے لیے ( فَلَا يُسْرَفُ فِي الْقَتْلِ ) کے الفاظ، ایک حد تک نرمی ظاہر کرتے ہیں۔ اس لیے یہ اخذ کیا جاسکتا ہے کہ النساء آیت ۹۳ میں اس اسراف (تختی و رسوائی) کی اجازت (بلکہ حکم) دیا گیا ہے جس کی بنی اسرائیل آیت ۳۳ میں ممانعت کی گئی ہے۔ اگر المائدۃ آیت ۳۲ کے بیان ( مَنْ قَتَلَ نَفْسًا بِغَيْرِ نَفْسٍ أَوْ فَسَادٍ فِي الْأَرْضِ فَكَأَنَّمَا قَتَلَ النَّاسَ جَمِيعًا وَمَنْ أَحْيَاهَا فَكَأَنَّمَا أَحْيَا النَّاسَ جَمِيعًا ) ”جس نے کسی انسان کو خون کے بدلے یا زمین میں فساد پھیلانے کے سوا کسی اور وجہ سے قتل کیا اس نے گویا تمام انسانوں کو قتل کر دیا اور جس نے کسی کو زندگی بخشی اس نے گویا تمام انسانوں کو زندگی بخش دی“ میں انسانی جان کی حرمت اور قرآن میں مومن کے مقام پر نظر رکھتے ہوئے، النساء آیت ۹۳ میں قصاص کے مقابل ’جزا‘ کی معنویت کا احاطہ کر کے، مذکورہ سزاؤں جہنم غضب لعنت عظیم عذاب پر غور و خوض کیا جائے تو معلوم ہوتا ہے کہ مومن کے قاتل کے ساتھ اسراف کرنے کی صورت میں بھی ’جزا‘ کا معنوی اطلاق (قاتل کے فعل کے مساوی، وزن و کیت کے لحاظ سے) ممکن نہیں ہوتا، اس لیے قاتل کی سزا کے لیے ایسے الفاظ (جہنم غضب لعنت عظیم عذاب) برتے گئے ہیں جو بدیہی طور پر اخروی سزا پر دلالت کرتے ہیں، یعنی دنیاوی سزا کی کوئی بھی نوعیت چونکہ قاتل کے فعل کا بدل نہیں ہو سکتی، اس لیے آخرت میں بھی اسے لازمًا سزا ملے گی۔

زیر نظر النساء آیت ۹۳ کا ایک قابلِ اعتنا پہلو، تشہہ طلب ہے کہ مومن کون ہے؟ کیا اس کی کوئی جامع تعریف موجود ہے؟ قرآنی مطالعہ بتاتا ہے کہ مومنین، مساوی نہیں ہیں:

أَيُّسْتَوِي الْقَاعِدُونَ مِنَ الْمُؤْمِنِينَ غَيْرِ أُولِي الضَّرَرِ وَالْمُجَاهِدُونَ فِي سَبِيلِ اللَّهِ بِأَمْوَالِهِمْ وَأَنْفُسِهِمْ فَضَّلَ اللَّهُ الْمُجَاهِدِينَ بِأَمْوَالِهِمْ وَأَنْفُسِهِمْ عَلَى الْقَاعِدِينَ دَرَجَةً وَكُلًّا وَعَدَّ اللَّهُ الْحُسْنَىٰ وَفَضَّلَ اللَّهُ الْمُجَاهِدِينَ عَلَى الْقَاعِدِينَ أَجْرًا عَظِيمًا (النساء: ۹۵)

”برابر نہیں ہیں مومنین میں سے بغیر معذوری کے گھر میں بیٹھنے والے اور اپنے مالوں اور جانوں کے ساتھ اللہ کی راہ میں جہاد کرنے والے، اللہ نے اپنے مالوں اور جانوں سے جہاد کرنے والوں کو بیٹھے رہنے والوں پر درجے میں فضیلت دی ہے اور یوں تو ہر ایک سے اس نے بھلائی کا وعدہ کیا ہے اور جہاد کرنے والوں کو پیچھے رہنے والوں پر بہت بڑے اجر کے ساتھ فضیلت دی ہے۔“

قرآن مجید کے مطابق ایمان کی کیفیات کے بھی مدارج ہیں:

الَّذِينَ قَالَ لَهُمُ النَّاسُ إِنَّ النَّاسَ قَدْ جَمَعُوا لَكُمْ فَاخْشَوْهُمْ فَزَادَهُمْ إِيمَانًا وَقَالُوا

حَسْبُنَا اللَّهُ وَنِعْمَ الْوَكِيلُ (آل عمران ۳: ۱۷۳)

”وہ کہ جن سے لوگوں نے کہا کہ لوگوں نے تمہارے مقابلہ کے لیے بڑا لشکر جمع کیا ہے ان سے ڈرو تو اس سے ان کے ایمان میں اور اضافہ ہوا اور انہوں نے کہا کہ ہمارے لیے اللہ کافی ہے اور بڑا اچھا کارساز۔“  
لہذا، یہاں منطقی طور پر یہ سوال پیدا ہوتا ہے کہ النساء آیت ۹۳ میں مذکور مقتول مومن کو ایمان کے کس درجے کا حامل خیال کیا جائے کہ درجے کے تعین کے بعد اور درجے کے مطابق، اس کے قاتل سے معاملہ نمٹایا جائے؟ بنظر غائر ہی معلوم ہو جاتا ہے کہ اس زاویے سے معاملے کو نمٹانا، انسانی اختیار کی حدود سے تجاوز کرنے کے مترادف ہے۔ اس لیے ضروری ہو جاتا ہے کہ قرآن مجید میں ’مومن‘ کی کوئی ایسی تعریف تلاش کی جائے جس کا اطلاق تمام مومنین پر یکساں ہو سکے۔ سورۃ النساء آیت ۹۳، اس سلسلے میں ہماری راہنمائی کرتی ہے:

يَا أَيُّهَا الَّذِينَ آمَنُوا إِذَا ضَرَبْتُمْ فِي سَبِيلِ اللَّهِ فَتَبَيَّنُوا وَلَا تَقُولُوا لِمَنْ أَلْفَيْكُمْ إِلَيْكُمْ  
السَّلَامَ لَسْتَ مُؤْمِنًا تَبَتُّغُونَ عَرَصَ الْحَيَاةِ الدُّنْيَا فَعِنْدَ اللَّهِ مَعَانِمٌ كَثِيرَةٌ كَذَلِكَ كُنْتُمْ  
مِّن قَبْلُ فَمَنَّ اللَّهُ عَلَيْكُمْ فَتَبَيَّنُوا إِنَّ اللَّهَ كَانَ بِمَا تَعْمَلُونَ خَبِيرًا  
”اے ایمان والو جب سفر کرو اللہ کی راہ میں تو تحقیق کر لیا کرو اور مت کہو اس شخص کو جو تم سے سلام علیک کہے کہ تو مومن نہیں، تم چاہتے ہو اسباب دنیا کی زندگی کا، سو اللہ کے ہاں بہت غنیمتیں ہیں، تم بھی تو ایسے ہی تھے اس سے پہلے، پھر اللہ نے تم پر فضل کیا، سو اب تحقیق کر لو، بے شک اللہ تمہارے کاموں سے خبردار ہے۔“

اس لیے خالصتاً قانونی پہلو سے، کسی کی باطنی کیفیات کے اعتبار سے ایمان کے تعین کے بجائے ظاہری حالت کا لحاظ ہی ممکن اور قرین مصلحت معلوم ہوتا ہے۔ اور اگر کوئی شخص اپنے ظواہر و شعائر سے ایمان والا دکھائی دیتا ہو، تو اس کی اس حالت کو قانوناً تسلیم کیا جانا چاہیے۔ لہذا، النساء آیت ۹۳ کا اطلاق کسی مخصوص مومن پر ہی نہیں ہوتا، بلکہ ہر درجے کے مومنین اس کے دائرہ میں آجاتے ہیں۔

اسی بحث کے ضمن میں ایک اور سوال قابل غور ہے کہ مومن کا قاتل اگر کافر ہو تو کفر کے سبب اسے ہمیشہ جہنم میں رہنا ہے، اگر قاتل خود بھی مومن ہو تو کیا وہ ہمیشہ جہنم میں رہے گا؟ جبکہ جہنم میں بھیگی کے سزاوار کافر و مشرک ہیں، مومن نہیں۔ ہم سمجھتے ہیں کہ مومن کے قاتل کی سزاؤں کا مذکورہ تنقیدی مطالعہ، اس امر پر شاہد ہے کہ اس کا قاتل اگر مومن تھا بھی، تو وہ قتل کرنے کے عمل کے دوران میں ایمان سے محروم ہو جاتا ہے۔ اس حوالے سے زیر نظر النساء آیت ۹۳ میں (مُنْعَمَدًا) کی مستور معنویت کا کھوج، قاتل کے لیے ہر اعتبار سے تمام حجت و تحقیق پر دلالت کرتا ہے۔ سورہ الشوریٰ میں ارشادِ باری ہے:

وَالَّذِينَ يُحَاجُّوْنَ فِي اللّٰهِ مِنْ بَعْدِ مَا اسْتَجِيبَ لَهُ حُجَّتُهُمْ دَاحِضَةً عِنْدَ رَبِّهِمْ  
وَعَلَيْهِمْ عَذَابٌ غَشِيٌّ وَلَهُمْ عَذَابٌ شَدِيدٌ (آیت ۱۶)

”اور وہ جو اللہ کے بارے میں جھگڑتے ہیں بعد اس کے کہ اسے قبول کیا جا چکا، ان کی حجت ان کے رب کے نزدیک بے ثبات ہے اور ان پر غضب ہے اور ان کے لیے سخت عذاب ہے“

اس لیے قاتل اگر مومن ہے تو اس کا مومن کو عمداً قتل کرنا، ذہنی حالت کے لحاظ سے تمام حجت کے بعد حجت بازی کی علامت بن جاتا ہے، جس کے باعث وہ مغضوب قرار پاتا ہے اور شدید عذاب کا مستحق ٹھہرتا ہے۔ سیاق کلام سے قاتل کی

تکلیف کی مزید تصریح ہوتی ہے: وَمَا كَانَ لِمُؤْمِنٍ أَنْ يَقْتُلَ مُؤْمِنًا إِلَّا خَطَاً (النساء: ۹۲)، ذرا غور کیجیے کہ بیان کے لیے جو اسلوب اختیار کیا گیا ہے، اس میں کس قدر زور ہے، اور اس زور میں شدت و قطعیت (إِلَّا خَطَاً) سے مزید نمایاں ہوئی ہے۔ لہذا، قاتل اگر مومن تھا تو وہ مومن کو عمداً قتل کر کے بالفعل ارتداد کا مرتکب ہو گیا ہے، اس لیے اس کی سزا میں مرتد ہونے کے باعث تخفیف کی کوئی گنجائش نہیں نکلتی بلکہ مزید اضافہ ہی ہوتا ہے۔ سوال پیدا ہوتا ہے کہ کیا اسے تجدید ایمان کی توفیق نصیب ہو سکتی ہے؟ سیاق کلام میں (تَوْبَةً مِّنَ اللَّهِ) کو ملحوظ رکھتے ہوئے اور کلام میں (تَوْبَةً مِّنَ اللَّهِ) کی عدم موجودگی و سزاؤں کی نوعیت پر نظر رکھتے ہوئے اس کا جواب نفی میں ملتا ہے۔

بحث کے اس مقام پر یہ لطیف نکتہ سامنے آتا ہے کہ مومن، مومن کا قتل (خَطَاً) ہی کر سکتا ہے۔ سوال پیدا ہوتا ہے کہ البقرة، المائدة اور الاسراء میں قتل کی جن انواع کا ذکر ہوا ہے، کیا مومن ان سے بچتا ہے یا ان انواع کو خطا کے ذیل میں لیا جائے گا؟ ہم سمجھتے ہیں کہ قرآن مجید میں قتل عمد و قتل خطا، دو انتہاؤں کا بیان ہوا ہے، قتل کی دیگر اقسام ان کے بین بین ہیں۔

قتل عمد \_\_\_\_\_ قتل خطا

النساء ۹۳      الاسراء ۳۳      البقرة ۱۷۸      المائدة ۳۵      النساء ۹۲

اس خط مستقیم کو دائیں سے بائیں دیکھیں تو عمد کی شدت میں کمی واقع ہوتی جاتی ہے اور خطا کا مقام آجاتا ہے اور بائیں سے دائیں نظر دوڑائیں تو خطا کی نوعیت سنگین ہوتے ہوئے تظلم کے مرحلے سے گزر کر عمد سے جا ملتی ہے۔

المائدة آیت ۲۵ و البقرة آیت ۱۷۸ کے تکمیلی الفاظ سے قبل کے احکامات، قاتل کے مومن ہونے کی صورت میں بھی اس کی قانونی پوزیشن (ایمان) کو موضوع بحث نہیں بناتے اور نہ ہی الاسراء آیت ۳۳ میں ایسا قرینہ ملتا ہے۔ اس کا ایک مطلب یہ ہوا کہ مومن، خطا کی ان سنگین صورتوں یا عمد کی تخفیف حالتوں کا مصداق ہو سکتا ہے۔

اختتامی کلمات کی طرف بڑھتے ہوئے گزارش کریں گے کہ سورۃ النساء آیت ۹۳ میں دنیاوی سزا کی تلاش کے حوالے سے مذکورہ داخلی شواہد کو نظر میں رکھتے ہوئے، اب ذرا سورۃ البقرة آیت ۱۷۸ کے تکمیلی الفاظ (فَمَنْ اعْتَدَىٰ بَعْدَ ذَلِكَ فَعَلُهُ عَذَابٌ أَلِيمٌ) اور سورۃ المائدة آیت ۲۵ کے تکمیلی الفاظ (وَمَنْ لَّمْ يَحْكَمْ بِمَا أَنزَلَ اللَّهُ فَأُولَٰئِكَ هُمُ الظَّالِمُونَ) پر غور کیجیے کہ کیا ان دو مقامات پر بھی سزا کی ایسی ہی نوعیت کی گنجائش موجود نہیں ہے؟ اور کیا قاتل (اگر مومن ہو) کی قانونی پوزیشن مشکوک نہیں ہو جاتی؟ ہماری رائے میں اعْتَدَىٰ، عَذَابٌ أَلِيمٌ اور الظَّالِمُونَ جیسے الفاظ مذکورہ سزاؤں (جن کا بیان النساء آیت ۹۳ کے ضمن میں ہوا) کی تمفیذ کے لیے داخلی شہادت دے رہے ہیں۔ لیکن ان کا محل یہ ہے کہ اگر الہی احکامات (يَا أَيُّهَا الَّذِينَ آمَنُوا كُتِبَ عَلَيْكُمُ الْقِصَاصُ فِي الْقَتْلِ الْحُرِّ بِالْحُرِّ وَالْعَبْدُ بِالْعَبْدِ وَالْأَنْثَىٰ بِالْأَنْثَىٰ فَمَنْ عُفِيَ لَهُ مِنْ أَخِيهِ شَيْءٌ فَاتَّبَعْ بِالْمَعْرُوفِ وَأَدَاءٌ إِلَيْهِ بِإِحْسَانٍ ذَلِكَ تَخْفِيفٌ مِّن رَّبِّكُمْ وَرَحْمَةٌ) کے بعد الہی احکامات (وَكُنْتُمْ عَلَيْهُمْ فِيهَا أَنفُسًا بِالنَّفْسِ وَالْعَيْنَ بِالْعَيْنِ وَالْأَنْفَ بِالْأَنْفِ وَالْأُذُنَ بِالْأُذُنِ وَالسِّنَّ بِالسِّنِّ وَالْجُرُوحَ قِصَاصًا فَمَن تَصَدَّقَ بِهِ فَهُوَ كَفَّارَةٌ لَهُ) کے علاوہ، کوئی حیل و حجت کی گئی ہو تو ایسے سرکش و ظالم کو (مذکورہ النساء آیت ۹۳ کی تصریح کے مطابق)، ظالم یعنی، فسادی اور فتنہ باز قرار دیا جاسکتا ہے، یعنی البقرة آیت ۱۷۸، اور المائدة آیت ۲۵ میں، پہلے ہی مرحلے میں کسی فریق یا فریقین کو اس انداز میں نہیں لیا جاسکتا جیسے النساء آیت ۹۳ میں مومن کے قاتل کو پہلے ہی

مرحلے میں لیا گیا ہے کہ اس سے معاملہ مومنین کا قاید یا ہیبت اجتماعی، یک طرفہ طور پر سختی و درشتی اور ذلت و رسوائی کے انداز میں نمٹائے گی، جبکہ البقرۃ والمائدۃ میں یہ معاملہ ہماری رائے میں پہلے مرحلے میں ناکامی کے بعد اس کے تسلسل میں دوسرے مرحلے پر آتا ہے، یعنی مومنین کے قاید یا ہیبت اجتماعی کو اس وقت کلی اختیار حاصل ہو جاتا ہے جب فریقین یا کوئی فریق پہلے حکم کی تکفیر و تکذیب کرے، اس کے نتیجے میں وارث ولی وغیرہ کا عمل دخل و اختیار بھی بالکلیہ ختم ہو جاتا ہے۔

### حاصل مطالعہ

قصاص و دیت کے قرآنی احکامات کے طالب علمانہ مطالعہ سے معلوم ہوتا ہے کہ اللہ رب العزت نے خالق ہونے کے ناطے مخلوق کے خلقی، ذہنی، نفسیاتی اور واقعاتی عوامل کا دھیان رکھا ہے۔ یہ احکامات خالی خولی، قانونی قسم کی سرزد بان میں نہیں ہیں، بلکہ قرآنی لب و لہجہ انسانی احوال و ظروف سے پورا پورا میل کھاتا نظر آتا ہے۔ ان احکامات میں، تقریباً ہر مقام پر ایک حفاظتی حصار قائم ہوتا دکھائی دیتا ہے، جو قرآن مجید کی نہایت اعلیٰ حکمت پر دلالت کرتا ہے، مثلاً: سورۃ البقرۃ آیت ۷۸ میں مقصود، معافی و خون بہا کی ادائیگی ہے، اور اس مقصود کے گرد قصاص کے عنوان سے تفصیل کھڑی کر دی گئی ہے۔ سورۃ المائدۃ آیت ۴۵ میں قرآنی سطح نظر، مکمل معافی ہے، اور اس کے اوپر نہایت اٹھتے ہوئے اسلوب میں، قصاص و بدلہ کا آسمان کھڑا کر دیا گیا ہے۔ اسی طرح سورۃ بنی اسرائیل آیت ۳۳ میں اسراف سے رکنے کا حکم دے کر، قصاص لینے کا سامان پیدا کیا گیا ہے۔ اس مطالعہ سے یہ بات بھی واضح ہو جاتی ہے کہ قرآن مجید جس قتل کی سزا بدیہی طور پر قصاص (یا اس سے بھی بڑھ کر) دینا چاہتا ہے، اسے وہ تقریباً استثنائی انداز میں لیتا ہے کہ کبھی کبھار ہی ایسا واقعہ رونما ہوگا، مثلاً قتل مومن اور مظلومانہ قتل۔ اس کا ایک مطلب یہ ہوا کہ قرآن، مومنین کی اوسط اخلاقی قوت سے یہ توقع ہی نہیں کرتا کہ قتل کے دیگر واقعات میں وہ قصاص لینے پر اصرار کریں گے اور یوں قصاص، زندگی کا غالب رجحان بن کر مومنین کی اخلاقی گراؤ کی نمائندگی کرے گا۔ اس کا دوسرا مطلب یہ ہوا کہ قصاص کے احکامات کی تنفیذ سے قبل مومنین کا اوسط اخلاقی سطح پر آنا نہایت ضروری ہے۔ اس لیے اگر مسلم معاشرہ میں قتل کے واقعات میں اکثر اوقات دیت و معافی کے بجائے قصاص پر عمل کیا جائے تو اس کا حل یہ نہیں کہ قصاص کو سرے سے ختم ہی کر دیا جائے کہ اس کے نہایت خطرناک اثرات مرتب ہوں گے اور معاشرہ ظاہری نظم سے بھی بہرہ مند نہیں رہے گا، البتہ قصاص لینے کے عمومی رجحان پر تشویش ضرور ہونی چاہیے کہ معاشرہ عفو و احسان، صدقہ و کفارہ جیسی جملہ اقدار و خصوصیات سے دور ہوتا جا رہا ہے۔

اس مطالعے میں کہیں ایسا مقام نہیں آیا جہاں حکمرانوں کو قصاص معاف کر دینے کا اختیار دیا گیا ہو، کہ وہ اپنی طاقت استعمال کر کے مصنوعی اخلاقی معیار ظاہر کرنے کی کوشش کریں البتہ دیت و معافی کے حکم کی عمومی قبولیت کو ممکن بنانے کے لیے، بطور حاکم ان کی یہ ذمہ داری بنتی نظر آتی ہے کہ اپنے تئیں مطلوب معاشرتی فضا قائم کرنے کی حتی المقدور کوشش کریں۔ قرآن نے اس کی حقیقی ذمہ داری معاشرے پر ڈالی ہے کہ معاشرتی تحریکات اور ثقافتی متغیرات کے ذریعے ایسا ماحول تشکیل پانا چاہیے جہاں عفو و احسان اور صدقہ و کفارہ، کوروزہ مرہ کی حیثیت حاصل ہو، نہ کہ استثنائی، کہ کبھی کبھار کسی نے معاف کر دیا۔ اس مطالعے کے مطابق حکمرانوں کو یہ حق بھی نہیں دیا گیا کہ وہ کسی بہانے، دیت و معافی کے اختیار سلب کرنے کی مذموم کوشش کریں۔ یہاں کسی کو یہ مغالطہ نہیں ہونا چاہیے کہ البقرۃ والمائدۃ میں یہ اختیار سلب کرنے کا حق دیا گیا ہے، کیونکہ

دونوں مقامات پر مومنین کے قاید یا ہیبت اجتماعی کا براہ راست دخل صرف اور صرف تکمیلی حکم کی اتباع میں، پہلے حکم کی تحفیذ کے بعد ناما کامی کی صورت میں شروع ہوتا ہے۔ اس لیے البقرۃ میں قصاص یا کچھ معافی و دیت، اور المائدۃ میں قصاص یا مکمل معافی کا حکم، لازماً قابل نفاذ ہوتا ہے، ان کی تحفیذ سے قبل، صورت حال کو تکمیلی حکم کا مصداق قرار دینا، نصوص کی کھلی خلاف ورزی ہوگی، اور ایسا حاکم خود تکمیلی حکم کے مطابق سزاوار ہوگا۔

اس وقت مسلم دنیا کی صورت حال یہ ہے کہ ایک طرف حکمران ہیں جن کا فرض منصبی، قصاص کی چھتری کو قائم رکھنا ہے تاکہ اس کے سائے تلے افہام و تفہیم کی فضا کسی قسم کی اخلاقی کرپشن سے آلودہ نہ ہو سکے، لیکن وہ قصاص کو ترک کرنا چاہتے ہیں، منشاے ربانی کی تائید میں نہیں، بلکہ ذہنی مفلوجیت کے ہاتھوں غیر ملکی ایجنڈے کی تکمیل کے لیے، اور دوسری طرف، نام نہاد علمائے دین ہیں جنہوں نے اپنے تئیں خدائی قانون کی بالادستی کا علم بلند کر رکھا ہے اور لفظیات میں الجھ کر، قصاص کو منشاے ربانی قرار دے کر وہ کام اپنے ذمہ لے رکھا ہے جو درحقیقت حکمرانوں کا ہے، اپنی ذمہ داری سے یہ لوگ خیر سے آگاہ ہی نہیں۔ یہ دو انتہائیں ہیں، دونوں غلط ہیں، اور ان دونوں کے درمیان، قرآن مجید کی حقیقی منشاگم ہو چکی ہے۔ بہر حال، ہمیں اس مطالعے سے یہ بھی معلوم ہوا کہ قرآن مجید، انسان کے اخلاقی وجود کی تکمیل اور اس کی حفاظت کو نہایت اہم خیال کرتا ہے۔ اس لیے جہاں کہیں اخلاقی وجود میں دراڑیں پڑیں وہاں سزا دینے کے عمل میں، انہی مخصوص اخلاقی لطائف کی بڑھوتری کا خاطر خواہ بندوبست کیا گیا، جو اخلاقی شکستگی کا موجب بنے تھے۔ اور جہاں کہیں اخلاقی وجود اس قدر پامال ہوتا نظر آیا جس کے بعد کسی اصلاح کی توقع نہیں کی جاسکتی، وہاں قرآن مجید نے نہایت سنجیدگی سے انتہائی سخت گیر رویہ ظاہر کیا۔ اہم بات یہ ہے کہ قرآن عمومی طور پر، مومنین پر کوئی ایسا قانونی حکم لاگو کرتا نظر نہیں آتا، جس کی بنیاد پر کہا جاسکے کہ وہ قرآنی قانون کے مطابق مومن نہیں رہے (سوائے النساء آیت ۹۳ کے)۔ لیکن مومنین کی قانونی پوزیشن برقرار رکھنے ہوئے، ان کے اخلاقی انحطاط پر تشویش کا اظہار ضرور کرتا دکھائی دیتا ہے، تشویش کے اس اظہار میں قرآنی زبان اگرچہ تنبیہی ہو جاتی ہے، لیکن رحمت و محبت کا چھایا ہوا اسلوب، انسان کو پڑ مردہ کرنے کے بجائے اخلاقی بحالی کے مراحل سے گزرتا ہے۔

الشريعة اکادمی گوجرانوالہ کے زیر اہتمام

## ایک روزہ سیمینار

عنوان: ”عصر حاضر میں تدریس حدیث کے تقاضے“

۱۵ فروری ۲۰۰۹ بروز اتوار ۲ بجے دن

خصوصی خطابات:

مولانا مفتی محمد زاہد

مولانا مفتی برکت اللہ

(استاذ حدیث جامعہ اسلامیہ امدادیہ فیصل آباد)

(سیکرٹری جنرل ورلڈ اسلامک فورم لندن)